

06 01 2026


6 45

செவ்வாய்க்கிழமை

காலை

தலைப்புச் செய்திகள்

1. தேசத்தைக் கட்டமைப்பதில் இளைஞர்களின் பங்கு மிகவும் முக்கியமானது என்று குடியரசு துணைத்தலைவர் திரு. சி.பி. ராதாகிருஷ்ணன் தெரிவித்துள்ளார்.
2. திமுக அரசின் தோல்விகளை மக்களிடம் அம்பலப்படுத்த வேண்டும் என்று உள்துறை அமைச்சர் திரு. அமித் ஷா பிஜேபி தொண்டர்களைக் கேட்டுக்கொண்டுள்ளார்.
3. மனிதர்களுக்கு மாற்றாக செயற்கை நுண்ணறிவு தொழில்நுட்பம் இருக்காது என்று முதலமைச்சர் திரு. மு.க. ஸ்டாலின் தெரிவித்துள்ளார்.
4. அஇஅதிமுக கூட்டணி ஆட்சிக்கு வந்தால் தமிழகத்தில் 150 நாட்கள் வேலைத் திட்டம் அறிமுகப்படுத்தப்படும் என்று அக்கட்சியின் பொதுச்செயலாளர் திரு. எடப்பாடி பழனிசாமி கூறியுள்ளார்.
5. மலேசியா ஓபன் பேட்மிண்டன் போட்டிகள் கோலாலம்பூரில் இன்று தொடங்குகின்றன.



தேசத்தைக் கட்டமைப்பதில் இளைஞர்களின் பங்கு மிகவும் முக்கியமானது என்று குடியரசு துணைத்தலைவர் திரு. சி.பி. ராதாகிருஷ்ணன் தெரிவித்துள்ளார்.

புதுதில்லியில் நேற்று குடியரசு தினத்தை முன்னிட்டு தேசிய மாணவர் படையினருக்கான பயிற்சி முகாமை அவர் தொடங்கி வைத்தார்.

இந்த நிகழ்ச்சியில் உரையாற்றிய அவர், ஆபரேஷன் சிந்தூர் மற்றும் பேரிடர் நிவாரண நடவடிக்கைகளின்போது சுமார் 75 ஆயிரம் என்.சி.சி. மாணவர்கள் பங்கேற்றதை பாராட்டிப் பேசினார்.

இன்றைய மாணவர்கள் இந்தியாவின் புதிய முகம் என்று குறிப்பிட்ட அவர், போதைப்பெருள் ஒழிப்பு மற்றும் சுற்றுச்சூழல் பாதுகாப்பு ஆகியவற்றில் தேசிய மாணவர் படையினர் அதிக கவனம் செலுத்த வேண்டும் என்று கேட்டுக்கொண்டார்.

இந்த முகாமில் 898 மாணவிகள் உட்பட 2 ஆயிரத்து 406 பேர் பங்கேற்றுள்ளனர்.

<<<<>>>>

தமிழகத்தை ஆளும் திமுக அரசின் தோல்விகளை மக்களிடம் அம்பலப்படுத்தவும், கூட்டணியின் வெற்றிக்காக கட்சித் தொண்டர்கள் கடுமையாக உழைக்க வேண்டும் என்று மத்திய உள்துறை அமைச்சரும், பிஜேபியின் மூத்த தலைவருமான திரு. அமித் ஷா கேட்டுக்கொண்டுள்ளார்.

திருச்சியில் நேற்று கட்சி நிர்வாகிகள் மற்றும் தொண்டர்களிடம் அவர் ஆலோசனை நடத்தினார்.

அப்போது பிரதமர் திரு. நரேந்திர மோடியின் நலத்திட்டங்களை மக்களிடம் கொண்டு செல்ல வேண்டும் என்று வலியுறுத்தினார்.

பிஹார், ஒடிசா போன்ற மாநிலங்களில் பிஜேபி தலைமையிலான தேசிய ஜனநாயக கூட்டணி வெற்றி பெற்றதைப்போல் தமிழக சட்டப்பேரவைத் தேர்தலில் தங்களது கூட்டணி வெற்றி பெற்று ஆட்சியமைக்கும் என்று திரு. அமித் ஷா நம்பிக்கை தெரிவித்தார்.

<<<<>>>>

உற்பத்திக்கான இந்தியா இயக்கத்தின் மூலம் மின்னணு பொருட்களின் உற்பத்தி மற்றும் ஏற்றுமதி வெகுவாக

அதிகரித்துள்ளதாக மத்திய அமைச்சர் திரு. அஸ்வினி வைஷ்ணவ் கூறியுள்ளார்.

சமூகவலைதளத்தில் இதனை தெரிவித்துள்ள அவர், கடந்த 11 ஆண்டுகளில் மின்னணு பொருட்களின் உற்பத்தி 6 மடங்கு அதிகரித்துள்ளதாக கூறினார்

மத்திய அரசு மேற்கொண்ட நடவடிக்கைகள் காரணமாக அதன் ஏற்றுமதி 8 மடங்கு அதிகரித்துள்ளதாகவும் அவர் தெரிவித்தார்.

மின்னணுப் பொருட்கள் உற்பத்தி துறை 25 லட்சம் வேலைவாய்ப்புகளை வழங்கியுள்ளதாகவும் திரு. அஸ்வினி வைஷ்ணவ் கூறினார்.

<<<<>>>>

தமிழ், கன்னடம், தெலுகு, மலையாளம் மற்றும் ஒடியா ஆகிய செம்மொழியின் இலக்கியப் படைப்புகளை மத்திய கல்வியமைச்சர் திரு. தர்மேந்திர பிரதான் இன்று புதுதில்லியில் வெளியிடுகிறார்.

செம்மொழிகளுக்கான சிறப்பு ஆய்வு மையங்களால் உருவாக்கப்பட்டுள்ள 41 இலக்கியப் படைப்புகளை அவர் வெளியிடுகிறார்.

புத்தகங்களை அவர் வெளியிடுகிறார்.

திருக்குறளில் 45 அத்தியாயங்களைக் கொண்ட சைகை மொழி விளக்கத்தொடரும் இன்று வெளியிடப்படுகிறது.

இது மாற்றுத்திறனாளிகளுக்கு திருக்குறளை கொண்டு சேர்க்கும் ஒரு முயற்சி என்று திரு. தர்மேந்திர பிரதான் தமது வலைதளப் பதிவில் குறிப்பிட்டுள்ளார்.

<<<<>>>>

மத்திய மாசுக் கட்டுப்பாட்டு வாரியத்தின் ஆய்வுக் கூட்டம் சுற்றுச்சூழல் துறை அமைச்சர் திரு. பூபேந்தர் யாதவ் தலைமையில் நடைபெற்றது.

புதுதில்லியில் நடைபெற்ற இந்தக் கூட்டத்தில் பிளாஸ்டிக் மின்னணு கழிவுகள் மற்றும் பேட்டரிகள் ஆகியவற்றில் இருந்து வரும் கழிவுகளை நிர்வகிப்பதற்கான வழிகாட்டுதல் குறித்து விவாதிக்கப்பட்டது.

மின்னணு வர்த்தக தளம் அமைப்பது தொடர்பான ஆலோசனைகள் நடத்தப்பட்டதாக திரு. பூபேந்தர் யாதவ் தமது வலைதளப் பதிவில் குறிப்பிட்டுள்ளார்.

<<<<>>>>

மனிதர்களுக்கு மாற்றாக செயற்கை நுண்ணறிவு தொழில்நுட்பம் இருக்காது என்று முதலமைச்சர் திரு. மு.க. ஸ்டாலின் தெரிவித்துள்ளார்.

10 லட்சம் மாணவர்களுக்கு மடிக்கணினி வழங்கும் விழாவில் பங்கேற்றுப் பேசிய அவர், வளர்ந்து வரும் தொழில்நுட்பத்திற்கு ஏற்ப மாணவர்கள் தங்களைத் தயார்படுத்திக்கொள்ள வேண்டும் என்று கேட்டுக்கொண்டார்.

புதிய தொழில்நுட்பங்களை கற்றுக்கொள்வதன் மூலம் அந்தத் துறையில் நிலைத்திருக்க உதவும் என்றும் கூறினார்.

உலகத்தோடு போட்டி போடுவதற்குத் தேவையான கருவியை மாணவர்களுக்கு தமது அரசு வழங்கியுள்ளதாக குறிப்பிட்டார்.

உலகம் உங்கள் கையில் என்ற எண்ணத்தோடு உலகை வென்றுவர வாழ்த்துவதாக அவர் கூறினார்.

<<<<>>>>

அஇஅதிமுக கூட்டணியில் அங்கம் வகிக்கும் பிஜேபி, 100 நாள் வேலைத்திட்டத்தை 125 நாட்களாக உயர்த்தியுள்ளது என்று

அக்கட்சியின் பொதுச்செயலாளர் திரு. எடப்பாடி பழனிசாமி
தெரிவித்துள்ளார்.

கள்ளக்குறிச்சி மாவட்டம் வாழ்வந்தான் குப்பம் பகுதியில்
நடைபெற்ற பொதுக்கூட்ட நிகழ்ச்சியில் பேசிய அவர், அஇஅதிமுக
ஆட்சிக்கு வந்தால் இந்த வேலைத்திட்டம் 150 நாட்களாக
உயர்த்தப்படும் என்று கூறினார்.

திமுக ஆட்சிக்கு வந்தால் 100 நாள் வேலைத்திட்டத்தை 150
நாட்களாக உயர்த்துவோம் என்று தேர்தல் அறிக்கையில்
குறிப்பிட்டிருந்தனர்.

ஆனால் இதுவரை அந்த வாக்குறுதியை அவர்கள்
நிறைவேற்றவில்லை என்று கூறினார்.

தமிழகத்தில் பெண்களுக்கு எதிரான குற்றங்கள் கடந்த
ஆண்டைவிட இரண்டு மடங்கு உயர்ந்துள்ளதாகவும், மாநிலத்தின்
சட்டம்-ஒழுங்கு அடியோடு சீர்குலைந்துவிட்டதாக அவர் குற்றம்
சாட்டினார்.

<<<<>>>>

திருப்பூர் மாவட்டத்தில் கல்லூரி மாணவர்களின் மன அழுத்தத்தைக் குறைக்கும் விதமாக யோகா மற்றும் தியானப் பயிற்சிகள் வழங்கப்பட்டு வருகின்றன.

இதில் ஏராளமான மாணவிகள் கலந்துகொண்டனர். இந்தப் பயிற்சி முகாம் தங்களுக்கு புத்துணர்ச்சி அளித்துள்ளதாக மாணவிகள் தெரிவித்தனர்.

(Voice Byte - Students - 47 Sec)

<<<<>>>>

உதகை வனக்கோட்டத்தில் இந்த ஆண்டுக்கான புலிகள் கணக்கெடுப்பு நாளை முதல் 11ஆம் தேதி வரை ஐந்து நாட்கள் நடைபெறுகிறது.

இந்த கணக்கெடுப்பு குறித்து எமது செய்தியாளர் தரும் தகவல்...

(Voice Byte - Saravanan - 30 Sec)

<<<<>>>>

இருவரிச் செய்திகள்

அமெரிக்க அரசால் கைது செய்யப்பட்டுள்ள வெனிசுலா அதிபர் நிக்கோலஸ் மதுரோ மற்றும் அவரது மனைவி, நியூயார்க் நீதிமன்றத்தில் ஆஜர்படுத்தப்பட்டனர்.

மொரீஷியஸ் அதிபர் திரு. தரம்வீர் கோகுலை ஆந்திர
முதலமைச்சர் திரு. சந்திரபாபு நாயுடு குண்டூரில் சந்தித்துப் பேசினார்.

Bimstec நாடுகளுக்கான புற்றுநோய் சிகிச்சைக்கான சிறப்பு
பயிற்சி திட்டத்தின் இரண்டாம் கட்டம் விசாகப்பட்டினத்தில் உள்ள
ஹோமி பாபா புற்றுநோய் மருத்துவமனை மற்றும் ஆராய்ச்சி
மையத்தில் தொடங்கப்பட்டுள்ளது.

தெலங்கானா மாநிலம் ரெங்காரெட்டி மாவட்டத்தில் நாட்டின்
மிகப்பெரிய ஒருங்கிணைந்த மீன் பண்ணையை மத்திய
மீன்வளத்துறை அமைச்சர் திரு. ராஜீவ் ரஞ்சன்சிங் நேற்று தொடங்கி
வைத்தார்.

திருப்பத்தூர் மாவட்டத்தில் உள்ள அரசு கலை மற்றும் அறிவியல்
கல்லூரியில் 403 மாணவ-மாணவிகளுக்கு மாவட்ட ஆட்சியர் திருமதி
சிவசௌந்தரவல்லி மடிக்கணிசிகளை வழங்கினார்.

தஞ்சாவூர் மாவட்டத்தில் கர்நாடக இசை மும்மூர்த்திகளில் ஒருவரான சத்குரு ஸ்ரீதியாகராஜரின் 179வது ஆராதனை விழா நடைபெறுவதை ஒட்டி அம்மாவட்டத்திற்கு நாளை உள்ளூர் விடுமுறை விடப்பட்டுள்ளது.

நாமக்கல் மாவட்டம் ராசிபுரத்தில் அனைத்து நாட்டுப்புறக் கலைஞர்கள் மாநில சங்கம் சார்பில் மாவட்ட கலைவிழா மற்றும் மாநாடு நடைபெற்றது. இதில் நூற்றுக்கணக்கான நாட்டுப்புற கலைஞர்கள் நடனமாடி ஊர்வலமாக சென்றனர்.

ஈரோடு மாவட்டம் சத்தியமங்கலம் புலிகள் காப்பக வனப்பகுதியில் சிறுத்தைகள் நடமாட்டம் அதிகரித்துள்ளதால் வனத்துறையினர் பாதுகாப்பு நடவடிக்கையில் ஈடுபட்டுள்ளனர்.

விளையாட்டுச் செய்திகள்

மலேசியா ஓபன் பேட்மிண்டன் போட்டிகள் கோலாலம்பூரில் இன்று தொடங்குகின்றன.

இந்த தொடரில் 2 முறை ஒலிபிக் பதக்கம் வென்ற இந்தியாவின் பி.வி.சிந்து, மாளவிகா பன்சோட் மற்றும் உன்னதி ஹூடா ஆகியோர் களம் காண்கின்றனர்.

ஆடவர் ஒற்றையர் பிரிவில் லக்ஷயா சென், ஆயுஷ் ஷெட்டி ஆகியோர் பங்கேற்கின்றனர்.

ஆடவர் இரட்டையர் பிரிவில் சிராக் ஷெட்டி - சாத்விக் சாய்ராஜ் ரங்கி ரெட்டி ஆகியோர் விளையாடுகின்றனர்.

மகளிர் இரட்டையர் பிரிவில் த்ரிஷா ஜோலி காயத்தி கோபிசந்த் இணை விளையாட உள்ளது.

அபுதாபியின் புகழ்பெற்ற Yas Marina Forumula-One ஓடுபாதையில் நடைபெற்ற Carting சாம்பியன்ஷிப் போட்டியில் இந்தியாவின் 11 வயதான அதிகா மிர் பங்கேற்று வரலாற்றுச் சாதனை படைத்துள்ளார்.

ஜூனியர் பிரிவில் பங்கேற்ற அவர் உலக அளவில் முதல் 5 இடங்களுக்குள் வந்த முதல் இந்தியர் என்ற பெருமையைப் பெற்றார்.

<<<<The End>>>>